



'Oku ou loto ki ai,

TAUFA'AHAU TUPOU IV,

3 'o Novema, 1992.

KO E LAO

KE FAKATONUTONU 'A E LAO KI HE FILI FALE ALEA

[6 'o 'Okatopa, 1992.]

'OKU TU'UTU'UNI 'e he Tu'i pea mo e Fale Alea 'o Tonga 'i he Fakataha Alea 'o e Pule'anga 'o pehee:

1. (1) 'E ui 'a e Lao ni ko e Lao (Fakatonutonu) ki he Fili Fale Alea 1992.

(2) Ko e Lao ki he Fili Fale Alea 1989 'oku ui ia 'i he Lao ni ko e Tefito'i Lao.

2. 'Oku fakatonutonu 'a e kupu 4(4)(b) 'o e Tefito'i Lao 'aki 'a hono tanaki atu 'a e palakalafi-si'i (iii) fo'ou ko 'eni:-

"(iii)'a ia ko ha hoa 'o ha nopele, ko e vahefonua ko ia 'oku fili ai 'a e nopele."

3. 'Oku fakatonutonu 'a e kupu 9(2) 'o e Tefito'i Lao 'aki 'a hono fakahu 'o e ngaahi lea "pea ke ne fai 'a e fakaha 'i ai" 'i he vaha'a 'o e lea "fokotu'u" pea mo e ngaahi lea "'i he tohi nima" 'a ia 'oku ha 'i he setesi hono ua.

4. 'Oku tamate'i 'a e kupu 12 'o e Tefito'i Lao pea fetongi 'aki ia 'eni:

"Founga fai 12 (1) Ko e pepa paloti kuo pau ke 'i he sipinga fakalukufua 'o e sipinga 5 'o e Tepile ki heni pea kuo paau ke fakaha 'i he fotunga 'o ia 'a e ngaahi hingoa pea mo e ngaahi kolo pe feitu'u 'o e kaau kanititeiti. Ko e hokohoko ko ia 'e pulusi ai 'a e hingoa 'o e kau kanititeiti 'i he pepa paloti kuo pau ke fai fakataua ia ki ha paloti 'e fakahoko 'e he 'Ofisa Fai Fili 'o e vahefonua takitaha, 'i he hili pe ko ia 'a

hono tapuni 'o e ngaahi fokotu'u kanititeiti, pea 'i he 'ao 'o e kau kanititeiti 'oku nau 'i ai, pea mo ha 'ofisa polisi.

- (2) Kuo pau 'e 'ikai ngofua ke fokotu'u ha faka'ilonga 'o hange ko ha ngaue, hingoa fakanofu, fakalangilangi, pe mata'itohi 'i he pepa paloti 'o to e tanaki atu ki ha hingoa 'o ha kanititeiti.
- (3) 'I he hili hano vakai'i ki he tohi fakakatoa faka'osi 'oku totonu pe 'a e taha fili ke fili kuo pau ke hanga 'e he 'ofisa fai fili 'o faka'ilonga'i 'i he hingoa 'o e taha fili 'i he tohi fakakatoa 'a e fika tatau ko ia 'oku ha 'i he pepa paloti pea toki 'oange leva 'a e pepa paloti ki ai.
- (4) Kuo pau ke 'alu 'a e taha fili ki ha ki'i loki fili pe ko ha potu taautaha 'i he 'elia fai'anga fili 'o faka'ilonga'i 'a 'ene pepa paloti 'aki ha "v" 'i he hingoa 'o e kanititeiti pe ko e kau kanititeiti 'oku ne loto ke fili.

Ka kuo pau 'e 'ikai ke 'i ai ha pepa paloti 'e li'aki 'o pehee 'oku ta'e'aonga 'o kapau 'oku ne fakaha mahino lelei 'a e kanititeiti pe kau kanititeiti 'a ia na'e 'uhinga 'a e taha fili ke fili ai, 'o tatau ai pe, pe ko e fakaha ko ia 'oku fai 'i he founga kuo tu'utu'uni 'e he kupu ni pe 'i ha founga kehe.

- (5) Ka hili 'a hono faka'ilonga'i 'ene pepa paloti kuo pau ke hanga 'e he taha fili 'o pelu 'a e lau'ipepa pea tuku atu ia ki he puha paloti.
- (6) 'E 'ikai ngaue'aki 'a e ngaahi kupu-si'i (1), (2), (3) mo e (4) ki he fili 'a e kau nopele."

5. 'Oku tamate'i 'a e kupu 18 'o e Tefito'i Lao pea fetongi 'aki 'eni:

"Kau Polisi ke 18 Kuopau ke fekau 'e he Minisita Polisi ke ngaue tokanga'i 'i he fai'anga fili takitaha ha taha pe lahi hake 'o ha kau 'ofisa polisi 'oku teunga fakapolisi 'a ia ko honau fatongia kuo pau ko e -

- (a) fakapapau'i 'oku fakahoko tau'ataina pea mo veitokai 'a e fili 'o fakatatau mo e Lao ni;
- (b) fakapapau'i 'oku fai fakatatau ki he ngaahi tu'utu'uni 'a e kupu 23; pea
- (c) tauhi 'o e maau 'i he feitu'u 'o e fai'anga fili mo e feitu'u ofi ki ai."

6. 'Oku fakatonutonu 'a e kupu 20 'o e Tefito'i Lao 'o pehe ni:

- (a) 'i he kupu-si'i (1), 'aki 'a hono fakahu 'i he hili pe 'a e ngaahi lea "taha ke fili" 'a e ngaahi lea "pe ke ne hoko ko ha kanititeiti";

(b) 'aki 'a hono fakahu atu 'eni ko e kupu-si'i (3):

"(3) 'Oka 'i ai ha kanititeiti 'oku mo'ua 'i ha hia 'i he kupu ni, kimu'a pe hili 'a e fili 'oku felave'i mo ia, pea fili ia ko ha fakafofonga 'i he fili ko ia, kuo pau ke fakaha 'e he fakamaau'anga ko e fili ko ia 'o e fakafofonga 'oku ta'e'aonga pea kapau kuo ne 'osi nofo 'i hono sca 'i he Fale Alea kuo pau ke fakahifo ia mei ai 'e he Fale Alea."

7. 'Oku tamate'i 'a e kupu 23 'o e Tefito'i Lao pea fetongi 'aki 'eni:

Ngaahi 23. (1) 'Oku fai ha hia 'e he taha kotoa 'oku -
Hia Faka-
lukufua

(a) 'I ha fa'ahinga founa pe 'oku kaunoa, ta'ofi, fakafaingata'a'ia'i, fakahoha'asi pe fakafiu'i ha taha fili, pe 'oku 'i loto 'i he fai'anga fili pe 'i he lolotonga fononga atu 'a e taha fili ki he fai'anga fili, mo e taumu'a ke fakaloto'i 'a e taha fili pe ko hono fale'i 'a e taha fili ki he 'ene fili;

(b) 'I ha taimi pe 'i he 'aho fili pea kimu'a 'i he tapuni 'a e fili, 'i ha feitu'u fakapule'anga pe mei ha feitu'u 'oku ala fai ha mamata pe fanongo ki ai mei ha feitu'u fakapule'anga pe fai'anga fili, 'oku ne fai ha malanga fili 'a ia 'oku felave'i tonu pe lave heliaki ki he fili;

(c) 'I ha taimi pe 'i he 'aho fili pea kimu'a 'i he tapuni 'a e fili 'oku ne fai ha lea 'a ia 'oku felave'i tonu pe lave heliaki ki he fili, 'o ngaue'aki ha me'a fakaongo le'olahi pe naunau fakaongo lea ki he kakai pe naunau fakahale'uhila pe naunau televisone, vitio pe fakaletio:

Ka kuo pau 'e 'ikai ke fakangatangata 'e he palakalafi ni ha fakamafola fakaletio pe televisone 'oku fai 'e ha fale fakamafola lea 'o ha -

(i) fanongonongo fakapule'anga 'oku tuku atu 'e he Supavaisa pe ko ha 'Ofisa Fai Fili; pe

(ii) ongoongo 'oku felave'i mo ha fili;

(d) 'I ha taimi pe 'i he 'aho fili pea kimu'a 'i he tapuni 'a e fili 'oku ne tauhi 'i ha feitu'u fakapule'anga pe 'i ha feitu'u ofi ki ha fai'anga fili ha palepale fai'anga faikava, teniti fakaficfia, pe ko ha me'alele 'a ia ko hono tefito'i taumu'a ko hono faka'ali'ali ha

ngaahi tu'uaki ki he fili ki he taumu'a ke fakaloto'i 'a e taha fili ki he 'ene fili;

- (e) 'I ha taimi pe 'i he 'aho fili pea kimu'a 'i he tapuni 'a e fili, 'i loto, pe 'i he hu'anga ki he, pe 'i ha feitu'u ofi ki ha fai'anga fili -
- (i) 'oku ne 'oange pe tu'uaki ke 'oatu ki ha taha ha fakamatala tohi pe lea 'o ha hingoa pe fika 'i he tohi fakakatoa faka'osi pe tohi fakakatoa fakataimi 'oku ngaue'aki 'i he fili;
- (ii) 'oku ne fakangofua pe tu'uaki ke fakangofua ha taha ke ne vakai'i ha tatau 'o e tohi fakakatoa faka'osi pe 'o ha tohi fakakatoa fakataimi 'oku ngaue'aki 'i he fili:

Ka kuo pau 'e 'ikai ngaue'aki ha me'a 'i he palakalafi ni ki he kau 'Ofisa Fai Fili 'i hono fakahoko 'a honau ngaahi fatongia 'i he Lao ni;

- (f) 'I ha fa'ahinga taimi pe, 'oku ne pulusi pe tufaki pe 'oatu ki ha taha ha me'a ko ha, pe 'oku pehe ko ha fa'ifa'itaki tatau 'o ha pepa paloti ke ngaue'aki 'i ha fili pea 'oku fokotu'u ki ai 'a e ngaahi hingoa 'o e kau kanititeiti pe ko e ni'ihi 'o kinautolu, pea fakataha mo ha fakahinohino pe ko ha faka'ilonga'i 'o e kanititeiti ko ia 'oku taau ke fili ai ha taha pe 'i ha fa'ahinga founa pe 'oku fokotu'u ai 'a e fakahinohino pe faka'ilonga'i ko ia, pe ko hono fokotu'u 'i ai ha fa'ahinga me'a pe 'e ngalingali te ne fakaloto'i ha fili;
- (g) 'I ha taimi pe 'i he 'aho fili pea kimu'a 'i hono tapuni 'a e fili 'oku ne faka'ali'ali 'i ha feitu'u fakapule'anga pe feitu'u 'e ala fai ki ai ha mamata mei ha feitu'u fakapule'anga, pe te ne pulusi, pe tufaki, pe fakamafola, -
- (i) ha fakamatala 'oku ne fale'i pe fakataumu'a pe ngalingali ke ne fakaloto'i ha taha fili ki he kanititeiti ke fili ai pe 'ikai fili ai; pe
- (ii) ha fakamatala 'oku ne fale'i pe fakataumu'a pe ngalingali ke ne fakaloto'i ha taha fili ke 'oua 'e fili; pe
- (iii) ha hingoa 'o ha kanititeiti, lau'i ta, pepa tu'uaki, faka'ilonga tu'uaki, kupu'i lea tu'uaki, pe faka'ilonga:

Ka kuo pau 'e 'ikai ngaue'aki 'a e palakalafi ni ki ha fakamatata, hingoa, lau'i ta, faka'ilonga tu'uaki, kupu'i lea tu'uaki pe faka'ilonga 'i ha nusipepa 'oku pulusi kimu'a 'i he 6 efiafi 'i he 'aho ko ia kimu'a 'i he 'aho fili;

Pea kuo pau 'e 'ikai fakangatangata 'e he palakalafi ni 'a hono fakamafola 'o ha hingoa 'o ha kanititeiti 'i ha ongoongo 'oku felave'i pea mo e fili 'a ia 'oku pulusi 'i ha nusipepa pe ko ha nusipepa fakataimi kehe pe 'i ha fakamafola fakaletio pe televisone;

Pea kuo pau 'e 'ikai ngaue'aki 'a e palakalafi ni ki ha hingoa, lau'i ta, pepa tu'uaki, faka'ilonga tu'uaki, kupu'i lea tu'uaki pe faka'ilonga, pe ko ha ngaahi me'a 'oku natula tatau mo ia, 'a ia 'oku tui pe faka'ali'ali 'e ha taha ('a ia 'oku 'ikai ko ha 'ofisa fai fili) 'i hono sino pe 'i ha me'alele 'a ia 'oku 'ikai ko ha me'alele 'oku lau ki ai 'a e palakalafi (d);

- (h) 'I ha taimi pe 'i he 'aho fili pea kimu'a 'i hono tapuni 'o e fili 'oku ne pulusi pe tufaki pe 'oatu ki ha taha ha lau'i kaati pe pepa (neongo pe ko ha pepa paloti fa'ifa'itaki tatau pe 'ikai) 'a ia 'oku fokotu'u ki ai 'a e ngaahi hingoa 'o e kau kanititeiti pe ko e ni'ihi 'o kinautolu;
 - (i) 'Oku ne faka'ali'ali pe tuku 'i loto 'i ha loki fili ha lau'i kaati pe pepa 'a ia 'oku fokotu'u ki ai ha fakahinohino pe faka'ilonga pe 'e fefē ha fili 'a ha taha pe ko e founga 'o hono fai 'o e fili;
 - (j) 'I ha fa'ahinga founga pe 'oku ne kaunoa, ta'ofi, fakafaingata'a'ia'i, fakahoha'asi, fakamanamana'i pe fai ha anga ta'etaau ki ha 'ofisa 'oku ne ngaue ki he fili 'i loto pe 'i he feitu'u ofi ki ha feitu'u fai'anga fili.
- (2) Ko ha taukapo ia ki ha faka'ilo 'i ha hia 'i he kupu-si'i (1)(g) 'o e kupu ni 'o felave'i mo hono faka'ali'ali, 'i ha feitu'u fakapule'anga pe ko ha feitu'u 'e ala fai ki ai ha mamata mei ha feitu'u fakapule'anga, 'o ha fakamatata, hingoa, lau'i ta, pepa tu'uaki, faka'ilonga tu'uaki, kupu'i lea tu'uaki pe faka'ilonga, 'o kapau 'e fakamo'oni' 'e he faka'iloa -

- (a) ko e faka'ali'ali ko ia na'e 'ikai ke 'uhinga ia ke fakahoko; pea

- (b) na'e ta'ofi 'e he faka'iloa ke to e hoko atu 'a e faka'ali'ali ko ia 'i he hili pe ko ia 'a hono fakaha 'e he Supavaisa, pe ko ha 'Ofisa Fai Fili pe ko ha 'Ofisa Polisi ki he faka'iloa 'a hono fai ko ia 'o e faka'ali'ali.
- (3) 'I he kupu ni 'oku ma'u 'e he "feitu'u faka-pule'anga" 'a e 'uhinga tatau mo ia 'i he kupu 2 'o e Lao ki he Tauhi 'o e Maau 'i he ngaahi Feitu'u Faka-Pule'anga (Vahe 37).
- (4) Kuo pau 'e 'ikai ha me'a 'i he kupu ni 'e ngaue'aki ki ha fa'ahinga fakamatala faka-pule'anga pe fanongonongo 'oku fai pe faka'ali'ali 'i ha mafai kuo foaki 'i he Lao ni.
- (5) 'O ka 'i ai ha 'ofisa polisi 'oku 'i ai ha 'uhinga fakapotopoto ke ne tui ai kuo fai 'e ha taha ha hia 'i he kupu-si'i (1), 'e ngofua ke ne puke, ka 'e fakatau ki he kupu-si'i (2) 'o e kupu ni, 'a e tokotaha fai hia kuo tokuaki'i ta'e 'i ai ha tohi puke.
- (6) Ko ha taha 'oku halaia 'i ha hia 'i he kupu ni 'e ala mo'ua ia ki ha mo'ua pa'anga 'oku 'ikai laka hake 'i he \$1000 pe ki he nofo popula ki ha taimi 'oku 'ikai laka hake 'i he ta'u 'e taha pe ki he mo'ua pa'anga pea mo e nofo popula fakatou'osi."

8. 'Oku fakatonutonu 'a e Tefito'i Lao 'aki 'a hono fakahu atu 'a e kupu fo'ou ko 'eni 'i he hili pe 'a e kupu 23:-

- "23A.(1) Ko e 'ofisa fai fili kotoa pe kuo fokotu'u koe'uhi ko e ngaahi taumu'a 'o e Lao ni kuo pau ke ne ngaue'aki pe tuku atu ha fakamatala kuo ne ma'u 'i hono fatongia ko ia 'o fakatatau mätē pe ki hono fatongia kuo fakamafai'i.
- (2) Kuo pau 'e 'ikai ke 'i ai ha 'ofisa fai fili, tukukehe ka 'i ai ha ngaahi taumu'a 'oku fakamafai'i 'e ha lao, te ne -
- (a) kaunoa pe feinga ke kaunoa 'i ha taha fili 'i he 'ene faka'ilonga'i 'a 'ene fili;
- (b) feinga ke ma'u 'i he feitu'u 'o e fai'anga fili ha fakamatala ki he kaniteiti 'a ia 'oku 'amanaki ke fili ki ai pe kuo fili ki ai ha taha fili;
- (c) tuku atu 'i ha taimi pe ki ha taha ha fakamatala kuo ma'u mei ha feitu'u fai'anga fili felāve'i mo ha kaniteiti 'oku 'amanaki ke fili ki ai pe kuo fili ki ai ha taha fili, pe ki he fika 'oku 'i he pepa paloti 'oku 'oatu ki ha taha fili.

- (3) Ko e 'ofisa fai fili kotoa pe kuo pau ke nau tauhi pea ke nau tokoni ki hono tauhi 'a e fakapulipuli 'o e ngaahi fili. pea kuo pau 'e 'ikai ke nau tukuatu ha fakamatala kuo ma'u 'i hono lau ko ia 'o e fili felave'i mo ha kanititeiti 'a ia kuo fai ki ai ha fili 'i ha fo'i pepa paloti.
- (4) Kuo pau 'e 'ikai ke 'i ai ha 'ofisa fai fili te ne fakaloto'i, fakahangatonu pe 'i ha founga heliaki, ha taha fili ke ne fakaha 'a 'ene pepa paloti 'i he hili 'a hono faka'ilonga'i, koe'uhi ke 'ilo 'e ha taha 'a e hingoa 'o ha kanititeiti kuo ne fili ki ai pe kuo 'ikai ke ne fili ki ai.
- (5) Ko e taha kotoa 'oku ne maumau'i 'a e ngaahi tu'utu'uni 'a e kupu ni 'oku halaia ia 'i ha hia pea 'e ala mo'ua ki ha mo'ua pa'anga 'oku 'ikai laka hake 'i he \$1500 pe ki he nofo popula ki ha taimi 'oku 'ikai laka hake 'i he mahina 'e 18 pe ki he mo'ua pa'anga pea mo e nofo popula fakatou'osi."

9. 'Oku tamate'i 'a e kupu 24(4) 'o e Tefito'i Lao pea fetongi 'aki 'eni:

"24(4) 'I lotu 'i he mahina 'e taha 'i he hili ha fili, kuo pau ke 'oatu ki he Supavaisa 'e he kanititeiti kotoa ha fakamatala kuo fakamo'oni hingoa ki ai, 'o 'ene ngaahi fakamole 'i he fili 'i he Sipinga 7 'o e Tepile, 'a ia kuo fakafa'afa'ahinga pea kakato 'i he ngaahi me'a kotoa."

10. 'Oku tamate'i 'a e kupu 40 'o e Tefito'i Lao pea fetongi 'aki 'eni:

"40. Ko ha taha kuo fakahifo mei hono sea, pe ko hono fili ia kuo fakaha kuo ta'e'aonga 'i he Lao ni, kuo pau 'e 'ikai ngofua ke fokotu'u ia ko ha kanititeiti 'i ha fili 'oku fai 'i lotu 'i he ta'u 'e 5 mei he 'aho na'e tu'utu'uni ai ke fakahifo ia mei hono sea pe ko e fakaha ko ia 'oku ta'e'aonga 'a hono fili ia.

Ka kuo pau ko ha taha kuo fakahifo ia mei hono sea, pe ko hono fili ia kuo fakaha 'oku ta'e'aonga koe'uhi na'e 'ikai ke ngofua ke ne hoko ko ha kanititeiti, 'e 'ikai ngofua ke fokotu'u ia ko ha kanititeiti 'i ha fa'ahinga fili pe 'a ia 'oku fiema'u ke fai koe'uhi ko hono fakahifo ia mei hono sea pe ko hono fakaha 'oku ta'e'aonga 'a hono fili ia."

11. 'Oku fakatonutonu 'a e Sipinga 4 'o e Tepile ki he Tefito'i Lao 'aki 'a hono tamate'i 'a e palakalafi faka'osi 'o ia pea fetongi 'aki ia 'eni:

"Oku ou lotu ki he fokotu'u 'oku ha 'i 'olunga pea 'oku ou fakaha 'i heni:

- (a) Kuo te'eki ai ke u mo'ua 'i ha hia 'a ia 'e ala tautea 'aki 'a e nofo popula 'o laka hake 'i he ta'u 'e 2, pea ko e hia ko ia kuo te'eki ai ke fakamolemole'i ai au 'e he Tu'i;
- (b) 'Oku 'ikai ke 'i ai ha tu'utu'uni kuo fai 'i ha Fakamaau'anga 'i he Pule'anga ni kiate au keu totongi ha pa'anga kuo tuhu'i pau 'a ia ko hono kotoa pe konga 'o ia 'oku te'eki ke totongi pe kiate au keu totongi fakakongokonga, ko e kotoa pe

pe ko ha konga 'o e totongi fakakongokonga ko ia 'oku te'eki ke totongi - 'i he 'aho ko ia 'oku 'oatu ai 'a e tohi fokotu'u ni ki he 'Ofisa Fai Fili; pea

- (c) Ko e ngaahi fakamatala ko ia 'oku ha 'i 'olunga 'oku mo'oni pea mo totonu.

Faka'aho 'i hono 'aho 'o 19

Fakamo'oni Hingoa 'a e Kanititeiti."

12. 'Oku tamate'i 'a e Sipinga 5 'o e Tepile ki he Tefito'i I o pea fetongi 'aki 'eni:

"KO E LAO KI HE FILI FALE ALEA, 1989 No.....

SIPINGA 5 (Kupu 12(1))

PEPA PALOTI

[KO E SILA]

PEPA PALOTI MA'A E FAKAFOFONGA 'O E KAKAI

VAHEFONUA..... (Fai'anga Fili) (Ta'u)

'Oku ou loto ke fakafofonga ma'a e kakai ki he Fale Alea 'o Tonga 'i he 19..... - 19.....:



| HINGOA | KOLO | FILI |
|---|------|-----------------------|
| 1. | | <input type="radio"/> |
| 2. | | <input type="radio"/> |
| 3. | | <input type="radio"/> |
| 4. | | <input type="radio"/> |
| 5. | | <input type="radio"/> |
| 6. | | <input type="radio"/> |
| 7. | | <input type="radio"/> |
| 8. | | <input type="radio"/> |
| 9. | | <input type="radio"/> |
| (‘o hokohoko ki he tokolahi ‘o e kau kanititeiti) | | <input type="radio"/> |

TOKANGA:

1. Fakahoko 'a ho'o fili 'aki hano faka'ilonga'i'aki ha "✓" 'i he feitu'u ko ia kuo faka'ilonga'i atu 'i he fili pe ko ia 'a e (ngaahi) hingoa 'o e (kau) kanititeiti 'e toko 'oku ke fili ai.
2. 'I he hili 'a ho'o fili, pea ke pelu 'a ho'o lau'i pepa paloti pea fakahu ki he loto puha paloti."

13. 'Oku fakatonutonu 'a e Tepile ki he Tefito'i Lao 'aki 'a hono fakahu 'a e sipinga fo'ou ko 'eni ko e Sipinga 7:

" Lao ki he Fili Fale Alea 1989

Sipinga 7 (kupu 24)

FAKAMATALA KI HE NGAahi FAKAMOLE

Ko au....., ko e karititeiti 'i he fili ki he Vahefonua Fai'anga Fili 'o.....na'e fai 'i hono 'aho.....'o.....19....., 'oku ou fai heni 'a e fakamatala 'o e ngaahi fakamole kotoa kuo u fai, pe kuo fai ma'aku 'i he fili.

NGAAHI FAKAMOLE

'Aho 'o e Totongi

Fakaikiiki 'o e Totongi

Lahi 'o e Totongi

'Oku ou fakaha ko e ngaahi fakamatala ko ia 'oku ha 'i 'olunga 'oku mo'oni mo totonu.

'Aho..... Fakamo'oni hinga.....".

Na'e fakahoko 'i he Fale Alea 'i hono 'aho 6 ni 'o 'Okatopa, 1992.